


minn Dun Salv Vella, Rettur



Kappella tal-Madonna Addolorata f'Farsons Street



Fost il-knejjes li ghandna fil-Hamrun hemm il-kappella ta' Marija Addolorata jew kif inhi maghrufa ahjar l-kappella tad-Duluri. Minn oratorju f'żewġ imhażen f' *Farsons Street* il-Hamrun din l-attività pastorali kibret f'kappella helwa li qed taqdi l-htigijiet tal-komunità ta' dawn l-inhawi. Is-sena l-oħra din il-kappella ghalqet ghoxrin sena mit-twaqqif taghha.

Il-kappella tad-Duluri ġo *Farsons Street* bdiet il-hajja taghha bhala oratorju li nfetah fl-20 ta' Jannar 1951 minn membri tal-*Legion of Mary*, fosthom is-Sur Karm Zammit Gera li ghal żmien twil baqa' jjeħu hsiebu u sa ffit snin qabel ma miet ma waqafx jaghti l-ghajjuna tieghu. L-ewwel direttur spiritwali ta' l-oratorju kien Dun Ġużepp Saliba. L-iskop principali tieghu kien li tiġi mgħallma d-duttrina lit-tfal ta' l-inhawi.

Originarjament, l-Oratorju kien mahżen u nghata għat-tagħlim tad-duttrina mis-sinjuri Farrugia tad-ditta Farsons.

Wara tibdiliet u dekorazzjonijiet li saru fih, l-oratorju ddedikat lill-Madonna tad-Duluri ha aktar sura ta' kappella li b'attivitàjiet spiritwali u xi quddiesa kull tant, bil-mod il-mod, bdiet taqdi l-bżonnijiet spiritwali tal-parruċċani ta' l-inhawi. Wara żmien, bdiet issir quddiesa regolarment.

Fl-1969, l-Arċisqof Gonzi hatar lis-sacerdot Dun Salv Vella, li kien ilu erba' snin sacerdot, bhala l-ewwel rettur tal-kappella li issa bdiet tagħti servizz organizzat.

Fl-1971, waqt il-viżta pastorali fil-Hamrun l-Arċisqof Gonzi, wara li żar il-



kappella tad-Duluri, wera x-xewqa tieghu li tinbena knisja ġdida fil-qrib li, waqt li tibda taqdi lin-nies ta' qabel, tkun tista' tilhaq ukoll l-abitanti ġodda tal-*flats* li l-Gvern kien għadu kif bena. Għalhekk, inkariga lil Dun Salv biex jiehju hsieb jirrapporta fuq il-possibbiltà li tinxtara l-biċċa art mhux mibnija li kien fadal quddiem l-iskola sekondarja ta' Marija Assunta.

Sadanittant, il-Kurja ta' l-Arcisqof bagħtet il-perit tagħha fuq il-post biex jistharreġ l-utilità tal-proġett fid-dawl ta' l-iżvilupp tal-parti l-ġdida li kienet inbniet fil-limiti msejja ta' Rabbat. Wara li l-perit għamel ir-rapport tieghu, f'Marzu ta' l-1972, l-Arcidjoċesi xtrat l-art u xahrejn wara, il-Kappillan Dun Matthew Chircop għamel rikors lill-Kurja biex tinbena knisja fuq l-art li kienet inxtrat.

Ix-xogħol tal-bini ġie afdat f'idejn il-Perit Richard Aquilina B. Arch. A. & C.E. li mill-ewwel beda jistudja x'kellu jsir u wara ftit għamel l-ewwel *sketch* tal-pjanta. Din ġiet esebita l-ewwel darba fit-22 ta' Diċembru 1973 meta filgħaxija saret quddiesa fil-berah fl-għalqa fejn kellu jibda x-xogħol. It-trasport tal-hamrija beda disat ijiem wara, fil-31 ta' Diċembru, u spicċa fit-12 ta' Jannar 1974. Imbagħad, beda t-tqattigh tal-blat li ntemm f'April ta' l-istess sena. Il-permess tal-bini hareġ fit-23 ta' April 1974 u wara l-approvazzjoni mill-awtoritajiet tal-Knisja tal-pjanta u tar-rapport tal-Perit Aquilina fuq il-proġett, beda x-xogħol tal-bini mill-kuntrattur F.X. Farrugia minn Haż-Żebbuġ. Sa April ta' l-1975 kienu tqieghdu l-pedamenti tal-konkors tad-dawra tal-knisja, u telghet sala spazjuża biex tibda tintuża bhala knisja.

F'Awissu ta' l-1975, il-bini kien mexa ġmielu iżda, ftit wara, il-kuntrattur kellu jinbidel.

Bl-ghajjnuna u l-pariri ta' Dun Ġuzepp Frendo li ġie nkarigat mill-Kappillan Dun Matthew Chircop biex jara x'seta' jsir, mill-1976 sa l-1978, ix-xogħol tal-bini tkompla b'mod intermittenti minn diversi bennejja u kuntratturi żgħar. Iżda, wara dan, kien hemm perjodu ta' waqfien li fih saret xi hsara lill-bini minn persuni vandali.

Fis-sajf ta' l-1980, il-Kappillan il-ġdid, Dun Ġuzepp Pace wera t-thassib tieghu u offra kull ghajjnuna li l-parroċċa setgħet toffri. B'determinazzjoni, hu daħal responsabbli biex is-sitwazzjoni tirrangja ruhha. Ġew imqabbdha *Vassallo Builders* tal-Mosta biex (wara t-tindif tal-post minn parruċċani voluntieri) jiehu hsieb li jkomplu x-xogħol u jiffinalizzaw il-bini ta' l-ewwel parti tal-proġett. *Vassallo Builders* temmew ix-xogħol f'Awissu ta' din is-sena (1982).

Wara dan, ix-xogħol ta' l-istallazzjoni tad-dawl u d-dekorazzjoni saru minn voluntieri li jiffrekwentaw il-kappella. Ta' min ifahhar il-hidma determinata ta' dawn l-irġiel u ġuvintur magħmula bi spirtu ta' dedikazzjoni u anke sagrificċju.

Il-Madonna tad-Duluri żgur li tbierek u tghin lil dawn u lill-benefatturi kollha hajjin u mejtin ta' dan il-proġett li nittamaw għad jagħti hafna frott spiritwali.